

క్రూరహింస

మనిషికి శత్రువు స్వార్థమే ! ఆ విషయం మనిషి తెలుసుకోవడానికి కొంత సమయం పడుతుంది రవీంద్ర, రాఘవ సన్నిహిత స్నేహితులు, వాళ్ళిద్దరూ ఒకే చోట 'లా' చదివి, 'లా' పట్టాలు అందుకున్నారు. ఇద్దరూ సీనియర్ లాయర్ శ్రీనివాసరావు దగ్గర జూనియర్లుగా చేరారు. కొన్నాళ్ళు అతని దగ్గరే జూనియర్లుగా చేరారు. కొన్నాళ్ళు అతని దగ్గరే వున్నారు. స్వతంత్రంగా వాళ్ళిద్దరూ ప్రాక్టీసు పెట్టుకోవచ్చునన్న నమ్మకం శ్రీనివాసరావుకు కలిగింది. ఇద్దర్నీ పిల్చి...

“మీ ఇరువురి స్నేహానుబంధానికి నేను ఎంత గానో ఆనందిస్తున్నాను. మీరిద్దరూ 'న్యాయవాది' వృత్తిలో తప్పక రాణిస్తారు. అయితే మీరిద్దరూ జంగా ప్రాక్టీసు చెయ్యడం కంటే విడివిడిగా ప్రాక్టీసు పెట్టుకుంటేనే శ్రేయస్కరం. అప్పుడు మీ స్నేహానికి మచఱచగా మీ మధ్య మనస్పర్ధలు వచ్చేప్పి అవకాశం వుండదు. మీ వృత్తిలో న ఎన్నో విజయాలు సాధించాలని మనసావాచా ఆకాంక్షిస్తున్నాను” అన్నాడు ఓ రోజు.

రవీంద్ర, రాఘవ శ్రీనివాసరావుగారికి కృతజ్ఞతలు చెప్పుకున్నారు. ఆయన సలహా ఇచ్చినట్టు ఇద్దరూ విడిగా ప్రాక్టీసు పెట్టుకున్నారు



రవీంద్ర సహృదయుడు, మానవతా ధృక్పథం గలవాడు, స్నేహశీలి. కేవలం డబ్బే పరమావధి కాదతనికి.

రాఘవ విషయానికొస్తే అతనూ స్నేహానికి విలువిచ్చేవాడు. కాని అతనిలో ఎక్కడో స్వార్థపు చింత దాగి వుంది. అయితే అది బైటికి పొక్కనీయడు.

రవీంద్ర మంచి మాటకారికావడం, అతని వృత్తికి అదో ప్లస్ పాయింట్ అయ్యిందనే చెప్పాలి. అందుకే అని ప్రాక్టీసు, మూడు పువ్వులూ, ఆరుకాయలుగా అభివృద్ధి చెందింది. తక్కువ వ్యవధిలోనే రవీంద్ర, లాయరుగా పేరు ప్రఖ్యాతులు సంపాదించడమే కాదు - సీనియర్ లాయర్ల మెచ్చుకోలునీ

ముద్దంశెట్టి హనుమంతరావు కథలు

అందుకున్నాడు.

రాఘవ మనస్తత్వం, రవీంద్రకీ భిన్నమైనది. రవీంద్రకి వున్నంత ప్రాక్టీసు అతనికి లేదు. రవీంద్ర సాధించినన్ని విజయాలూ అతనికి లేవు.

స్నేహితుడి విజయాలకు ఆనందించడానికి బదులు అసూయపడ్డాడు రాఘవ. అతనిలో చోటుచేసుకున్న అసూయ అనలమై జ్వలించింది. రవీంద్ర విజయాలు తన వృత్తికి విఘాతాల వుతాయేమోనన్న ఓ విధమైన భయం, కంగారు అతనిలో ఆవరించాయి. అతనిలోని స్వార్థం వొళ్ళు విరుచుకుని మేల్కోంది.

“ఒరేయ్ రవీంద్రా లాయరుగా నువ్వు సాధించిన విజయాలకీ నేను ఎంతో ఆనందిస్తున్నాను. ఓ సన్నిహిత స్నేహితుడిగా గర్వపడుతున్నాను కూడా అందుకే ఈ శుభసందర్భంలో నీకో మంచి పార్టీ ఇవ్వాలనుకుంటున్నాను. ఈ రోజు సాయంత్రం ‘మానస’ బార్కి వెళ్దారా. నువ్వు ఇంట్లోనే వుండు. నేనొస్తాను” అన్నాడోరోజు రాఘవ.

రవీంద్ర అదోలా మొహం పెట్టాడు. “రాఘవా నీ అభిమానానికి ధన్యవాదాలురా. పార్టీ ఇవ్వాలంటే ‘బార్’కి వెళ్లనవసరంలేదు మంచి హోటలుకి వెళ్ళి రుచికరమైన భోజనం చేద్దారా” అన్నాడు రవీంద్ర.

రాఘవ మెల్లగా నవ్వేడు. “అడపా దడపా మనం హోటళ్ళకి వెళ్తానే వున్నాం కదరా. అందులో ప్రత్యేకత ఏముందని? అది రొటీన్ విషయమే. ‘బార్’కి వెళ్ళడంలో ఓ ప్రత్యేకత వుంటుందిరా. ఇటువంటి పార్టీలు ‘బార్’లోనే జరుగుతూ వుంటాయి. ఇక నువ్వేం అడ్డు చెప్పకురా. నా సరదాని చంపేయకు” అన్నాడు రెట్టించిన వుత్సాహంతో.

రవీంద్ర కాదనలేకపోయాడు. స్నేహితుణ్ణి నొప్పించడం ఇష్టం లేకపోయింది. ఎంతో అభిమానంతో వాడలా ఆహ్వానిస్తూ వుంటే నిరాకరించడం సభ్యతగా వుండదేమోననిపించింది.

“సరేలేరా! సాయంత్రం ఆరు గంటలకి మా ఇంటి కిరా. అక్కణ్ణిచే వెళ్దాం” అన్నాడు రవీంద్ర.

రాఘవ మొహంలో ప్రసన్నత చోటుచేసుకుంది.

“హమ్మయ్య! నిన్ను ఒప్పించేసరికి నా తలప్రాణం తోకకొచ్చిందిరా! అయినా నువ్వు మరీ ఛాందసంగా వుండకూడదురా రవీంద్రా. కాలానుగుణంగా మనం మారాలి. ఆధునికత మనలో చోటు చేసుకోవాలి. మరి నేను వస్తారా. సరిగ్గా ఆరింటికి వస్తాను” అంటూ హుషారుగా నిస్క్రమించాడు రాఘవ.

రవీంద్ర ఇంటిముఖం పట్టాడు.



రవీంద్ర, రాఘవ 'మానస' బార్కి వెళ్ళారు. అక్కడి వాతావరణం రవీంద్రకి కొత్తలా వుంది. ముళ్ళమీద కూచున్నట్టే కూచున్నాడు. రాఘవకి. అక్కడి వ్యక్తులతో పరిచయాలుండటాన్ని గమనించాడు రవీంద్ర.

రాఘవ విస్కీ, సోడా తెప్పించాడు. బిరియానీ, చికెన్ ఫ్రై ప్లేట్లు వాళ్ళ టేబిల్ మీదికి వచ్చేశాయి.

అలవాటు వున్నవాడిలానే రాఘవ విస్కీ సేవిస్తున్నాడు. అయితే రవీంద్ర మాత్రం ఎక్కువ సోడా కలిపిన విస్కీని అతి కష్టం మీద తీసుకోగలుగుతున్నాడు. రెండు పెగ్గులు తాగేసరికి రవీంద్రకి కిక్కిచ్చింది. ఏదో మరోలోకంలో వున్నట్లు అనిపించిందతనికి. అతని కళ్ళల్లోనూ, మొహంలోనూ మార్పు వచ్చింది. ప్రక్కనే వున్న బిరియానీ, చికెన్ ఫ్రై ప్లేట్లు ఖాళీ చేశాడు. రవీంద్ర ఇల్లు చేరాక భర్త పరిస్థితి చూసి బాధపడింది అతని భార్య రమ. ఏదో పార్టీ జరిగి వుంటుందని సమాధానపడింది.

రాఘవ స్వంత డబ్బులు ఖర్చుపెట్టి ఆ ఒక్కరోజే రవీంద్రకి పార్టీ ఇవ్వడం కాదు. రోజూ రవీంద్ర, ఇంటికాడ తీసుకెళ్ళి స్వంత డబ్బుతో రవీంద్రకి పార్టీలు ఇచ్చి అతణ్ణి బార్కి బానిసగా మార్చేశాడు. రవీంద్ర ఇప్పుడు బార్కి రాకుండా వుండలేకపోతున్నాడు. తాను మద్యానికి దాసుడై పతనమైపోతున్నాడన్న నిజాన్ని గ్రహించలేకపోయాడు రవీంద్ర. ఆ వ్యసనం అటువంటిది మరి.

హఠాత్తుగా భర్త మత్తుమందుకీ బానిస కావడం చూసిన రమ ఆందోళన చెందింది. భయంతో కృంగిపోయింది.

“ఇదేవిటండీ ఎప్పుడూ లేనిది కొత్తగా ఈ అలవాటుకి బానిస అవుతున్నారు? ఈ మత్తుమందు అలవాటు మహాదారుణమైనదండీ. మొక్కగా వున్నప్పుడే ఈ వ్యసనాన్ని పీకి పారెయ్యాలండీ. నామాట వినండి. అబ్బాయి మొహం చూసి అయినా ఈ వ్యసనానికి దూరమవ్వండి” అంది కంటతడిపెట్టుకుంటూనే.

రవీంద్ర పొడిగా నవ్వేడు. “పొరబడుతున్నావు రమా. ఈ మత్తుమందుకి నేను బానిసనవ్వలేదు. రోజంతా శ్రమిస్తున్నానుకదా శ్రమని మర్చిపోడానకి, ప్రశాంతంగా నిద్రపోడానికి మాత్రమే ఈ మందు సేవిస్తున్నాను. నేటి నాగరికతకు ఇదో చిహ్నం.” అన్నాడు రవీంద్ర తాను చేస్తున్న తప్పని సమర్థించుకుంటూ.

రమ కంటతడి పెట్టుకుంది. “ఏమోనండీ. నాకు భయంగా వుంది. మీరు చదువుకున్నవారు. అదీ లా చదువుకున్నవారు. మీకు నేను చెప్పవల్సినదాన్ని కాను. మీరే ఆలోచించండి. ఒకరికి చెప్ప

వల్సినవారు మీరు మరొకరిచేత చెప్పించుకోకండి. ఈ వ్యసనం మానండి” రుద్ధస్వరంతో అంది.

“మరీ నసపెట్టకు రమా. ఏది మంచో, ఏది చెడో నాకు బాగా తెలుసు” విసుగ్గా అన్నాడు రవీంద్ర.

రమ మరేవీ మాట్లాడలేదు. కళ్ళొత్తుకుంటూ అక్కణ్ణించి వెళ్ళిపోయింది.



రోజులు కాలగర్భంలో కలసిపోతున్నాయి. రాఘవ వూహించినట్టే రవీంద్ర ప్రాక్టీసు తగ్గింది. రవీంద్ర చేపట్టిన కొన్ని కేసులు వీగిపోయినై. కొత్త కేసులు రావడంలేదు. దీనివల్ల లాభం పొందాడు రాఘవే. పరిస్థితుల్ని తనకి అనుకూలంగా మలచుకున్నాడు రాఘవ. ఇప్పుడో బిజీ లాయరు. తాను అనుకున్నది సాధించినందుకు వుప్పొంగిపోయాడు రాఘవ. అతనిలోని స్వార్థం సగర్వంగా నవ్వుకుంది.



రవీంద్ర ఇలా మారిపోయినందుకు సీనియర్ న్యాయవాదులు ఎంతగానో బాధపడ్డారు. ఎంతో అభివృద్ధిలోకి రావల్సినవాడు ఇలా అధఃపాతాళానికి దిగజారుతాడని ఎవరు వూహిస్తారు?

శ్రీనివాసరావు మరీ బాధపడ్డాడు. రవీంద్ర గొప్ప భవిష్యత్తుగల లాయరు కాగలడని మొదట్లో వూహించుకున్నాడు. తన వూహ తప్పవుతున్నందుకు చింతించాడు. రవీంద్రతో ఓసారి మాట్లాడాలనుకున్నాడు. అతనితో మాట్లాడే ముందు అతని సన్నిహిత స్నేహితుడు రాఘవతో సంప్రదించాడు.

“ఏవిటి రాఘవా రవీంద్ర మద్యానికి బానిసవుతున్నాడని విన్నాను. నిజమేనా?” అడిగాడు శ్రీనివాసరావు.

రాఘవ బాధగా ఓ నిశ్వాసం వదిలాడు. “నిజమేసార్. ఏ దురలవాటూ లేని రవీంద్రకి ఈ మద్యం అలవాటు ఎట్లా వచ్చిందో నాకూ అర్థం కాలేదు సార్. ఆవేదనతో నా హృదయం మూలుగుతోంది. రెండు మూడుసార్లు చెప్పి చూశాను కూడా. కాని నా మాట వినే స్థితిలో లేడు” అన్నాడు రాఘవ.

రాఘవే రవీంద్ర పతనానికి కారకుడని, ఒక పథకం ప్రకారం అతణ్ణి ఆ రొంపిలోకి దింపిన వాడు రాఘవేనని శ్రీనివాసరావుకి తెలీదు. “రవీంద్ర ఇలా మారినందుకు నేను ఎంతో చింతిస్తున్నాను రాఘవా. అతడికి ఆప్పుడివి, సన్నిహిత స్నేహితుడివి నువ్వే. నువ్వు చెప్పినా అతను వినిపించుకోవడంలేదంటే ఇంక ఎవరేం చెయ్యగలరు. ఎంతో అభివృద్ధిలోకి వచ్చి ప్రతిభగల

లాయరుగా పేరు ప్రఖ్యాతులు సంపాదిస్తాడనుకున్న రవీంద్ర హఠాత్తుగా ఇలా తయారవ్వడం నా గుండెని రగిల్చేస్తోంది. ఓసారి రవీంద్రని నను కలియమను. నేను చెప్పి చూస్తాను” అన్నాడు. శ్రీనివాసరావు.

రాఘవ మొహం వెలవెలబోయింది. శ్రీనివాసరావుగారు కలిగించుకుంటే రవీంద్ర మళ్ళీ మామూలు మనిషిగా మారిపోతాడేబోన్న భయం అతణ్ణి ఆవరించింది. అలా జరగకూడదనుకున్నాడు.

“వద్దు సార్. మీరు కలిగించుకోకండి. పెద్దవారు. సంఘంలో మీకో స్థానం వుంది. అటువంటి మిమ్మల్ని వాడు అవమానిస్తే అది మీకే కాదు. మా అందరికీ బాధ కలిగిస్తుంది” అన్నాడు రాఘవ.

రాఘవ మాటలు యథార్థమనే నమ్మేశాడు శ్రీనివాసరావు, వాళ్ళిద్దరి స్నేహం దృష్ట్యా.

“అలాగా! అయితే వద్దు, నువ్వే మరో మారు ప్రయత్నించు” అన్నాడు శ్రీనివాసరావు.

రాఘవ వూపిరిపీల్చుకున్నాడు. అతని హృదయం కుదుటపడింది.

“అలాగే సార్. నా శాయశక్తులా ప్రయత్నిస్తాను. రవీంద్రనీ మళ్ళీ మామూలు మనిషిని చేస్తాను” అన్నాడు రాఘవ శపథం చేస్తున్నట్టు.

శ్రీనివాసరావు నమ్మకేం జేస్తాడు? “సరే నువ్వెళ్ళు” అన్నాడు. రాఘవ వెళ్ళిపోయాడు.



రవీంద్ర ఇప్పుడు పూర్తిగా మద్యానికి బానిసయ్యాడు. ఒక్కొక్కప్పుడు అతను కోర్టుకూడా వెళ్ళడంలేదు. అక్కణ్ణించి అతని కష్టాలు ఆరంభమయ్యాయి.

రవీంద్ర భార్య రమ ఎంత చెప్పినా, రోదించి ప్రాధేయపడినా ఫలితం లేకపోయింది. అవమానింప బడింది. భర్త చేత దెబ్బలు తింది. అన్నింటినీ భరిస్తున్నదే గాని రవీంద్రలో మార్పు రాలేదు. అతని ఆరోగ్యం క్రమంగా క్షీణించింది. ఓ రోజు రాత్రి నిద్రలోనే కన్నుమూశాడు రవీంద్ర. అతని జీవితం ఇలా సమాప్తమయ్యింది.

స్వార్థపరుడు రాఘవ లోలోన సంతోషించాడు. రమ ఆవేదనకి అంతం లేదు. ఆమె బతుకే అంధకారమయ్యింది. కొడుకుని అక్కున జేర్చుకుని భర్త భౌతికకాయమ్మీద పడి బావురుమనడం తప్పించి ఇంకేమీ చెయ్యలేకపోయింది. ఆమెని ఆ స్థితిలో చూసినవాళ్ళందరి గుండెలు చెరువులే అయినయ్. రవీంద్ర బంధువులూ, స్నేహితులూ చాలా మంది వచ్చారు. సానుభూతి చూపారు. వారిలో రాఘవ కూడా వున్నాడు. రవీంద్ర భౌతిక కాయానికి అంత్యక్రియలు జరిపించారు. రాఘవ భార్య పరిమళ రమని ఓదారుస్తోంది. శ్రీనివాసరావు రమ ఆవేదనని చూడలేకపోయాడు.

“అమ్మా రమా నీకూ, అబ్బాయికీ తీరని అన్యాయం జరిగిందమ్మా, రవీంద్ర ఎంతో అభివృద్ధిలోకి

వస్తాడని, నాకు పేరు తెస్తాడని భావించాను. కాని దురదృష్టవశాత్తు మత్తుమందుకి బానిసై తన భవిష్యత్తుని చీకటిమయం చేసుకుని, తానూ శాశ్వతంగా చీకట్లో కలిసిపోయాడు” అన్నాడు బొంగురుపోయిన స్వరంతో శ్రీనివాసరావు.

రమకి దుఃఖం వెల్లువలా పెళ్ళుబుక్కొచ్చింది.

“అది నా దురదృష్టం బాబాయ్ గారూ. ఆయన అభివృద్ధికోసం నేనూ ఎన్నో కలలుగన్నాను. కాని ... కాని... కంచే చేనుమేస్తే ఎవరేం చెయ్యగలరు సార్. ఆత్మీయులే అపకారం తలపెడితే ఇంక రక్షించేదెవరు చెప్పండి?” బావురుమంటూ అంది రమ.

శ్రీనివాసరావుకే కాదు - అక్కడున్న వాళ్ళెవ్వరికీ ఆమె మాటల సారాంశం అర్థం కాలేదు. ఒక్క రాఘవకి తప్ప.

“ ఏమిటమ్మా నువ్వంటున్నది” నిర్ఘాంతపోతూ ప్రశ్నించాడు శ్రీనివాసరావు.

అందరూ ఆసక్తిగా రమకేసి చూస్తున్నారు. రాఘవ మొహం వివర్ణమయ్యింది. రమ ఏం చెబుతుందోనని కలవరపడ్డాడు.

రమ వెక్కి వెక్కి ఏడుస్తూ “ఔను బాబాయ్ గారూ! మా వారికి సన్నిహిత మిత్రులనుకున్న రాఘవ అన్నయ్యగారే మావారి పతనానికీ, మా కుటుంబ వినాశనానికీ కారకుడవుతారంటే ఎవరు నమ్ముతారు చెప్పండి” రుద్ధస్వరంతోనే అంది రమ.

అక్కడున్న వాళ్ళందరి దృష్టి రాఘవపై కేంద్రీకరించింది. కంగారుపడ్డాడు రాఘవ. తనని తాను రక్షించుకోవాలనుకున్నాడు.

“ ఏమిటమ్మా చెల్లాయ్. నన్నే నిందిస్తున్నావు ? నా మీద ఇటువంటి అభాండం వేసే ముందు రవీంద్రకి నేనెంత సన్నిహితుణ్ణో మర్చిపోకమ్మా” అన్నాడు రాఘవ. అయితే, అతని మాటల్లో కాస్తంత తొట్రుపాటు ధ్వనిస్తోంది.

రమ రాఘవ కేసి తీక్షణంగా చూసింది. ఆమెలో అగ్నిపర్వతం బద్దలయ్యింది. అంతరాళం నుంచి లావా చిప్పిల్లింది. మనసులో రగులుతున్న రహస్య జ్వాలని దాచుకోలేకపోయింది. ఆమె కళ్ళు చింతనిప్పుల్లా మెరుస్తున్నాయి. “సన్నిహిత స్నేహితులా మీరు? ఒకప్పుడు అయ్యుండొచ్చు. అన్నయ్యగారూ, మిమ్మల్ని ‘అన్నయ్య’ అని సంబోధించడానికే నా మనసు అంగీకరించడంలేదు. కాని... కాని... ఇప్పుడు మాత్రం మీరాయనకి సన్నిహితులు కారు. మిత్రద్రోహులు, స్నేహానికే కళంకం తెచ్చిన కపట స్నేహితులు. మా వారి ప్రాక్టీసు వుంజుకొని ఆయన ఎన్నో విజయాలు సాధించి, నలుగురి చేత ‘శభాష్’ అనిపించుకుంటోన్న తరుణంలో మీ స్వార్థంతో ఆయన్ని బార్కి

తీసుకు వెళ్ళి స్వంత డబ్బు ఖర్చు పెట్టి ప్రథమంగా మందు రుచి చూపించింది మీరు కాదా? ఒక్కరోజుతో సరిపోయిందా? రోజూ ఆయనచేత తాగించి, ఆ వ్యసనానికి ఆయన్ని బానిసగా మార్చింది మీరు కాదా? ఆయన ప్రాక్టీసు పలుచబడితే మీకు లాభిస్తుందని స్వార్థంతో ఈ వెధవ పనికి పూనుకున్నారు. చివరికి ఆయన ప్రాణాలకే ముప్పు తెచ్చి ఆయనికి, మా కుటుంబానికి ద్రోహం చేశారు. మేకతోలు కప్పుకున్న పులి లాంటి వ్యక్తులు మీరు. మీ మొహం చూస్తేనే పాపం. మీరు చేసిన ఈ ఘాతుకానికి భగవంతుడే మీకు శిక్ష విధిస్తాడు. వెళ్ళండి. నా కళ్ళముందు నుంచి వెళ్ళండి” రోధిస్తూనే ఆవేశంగా అంది రమ.

రాఘవ గురించి అక్కడున్నవాళ్ళంతా గుసగుసలాడుకున్నారు. అతనికేసి అసహ్యంగా చూశారు. ఏవగింపుతో చీత్కరించారు. వారిలో శ్రీనివాసరావు వున్నాడు. రాఘవకేసి తీక్షణంగా చూసి రమకేసి తిరిగాడు.

“తాత్కాలికంగా ఎవరు లాభం పొందినా, భగవంతుడనేవాడు పైన వున్నాడమ్మా. నువ్వేం దిగులు పడకు. నీ వెనక మేం వున్నాం. మళ్ళీ వస్తానమ్మా” బయల్దేరాడు శ్రీనివాసరావు.

రాఘవ శ్రీనివాసరావుకి దగ్గరగా వెళ్ళి “సార్, నన్ను అపార్థం చేసుకోకండి - ప్లీజ్” అని ఇంకేదో చెప్పబోయాడు.

శ్రీనివాసరావు అతనికేసి ఏహ్యభావంతో చూశాడు. ‘మరేం చెప్పొద్దు రాఘవా. నువ్వు స్వార్థపరుడవని నాకు ఎప్పుడో తెలుసుగాని. మరీ ఇంత స్వార్థపరుడివని తెలీదు” విసురుగా అంటూ కళ్ళొత్తుకుంటూ నిష్క్రమించాడు శ్రీనివాసరావు.

రమ పక్కనే వున్న రాఘవ భార్య పరిమళకి తలకొట్టేసినంత పనయ్యింది. భర్త అసలు స్వరూపం ఇప్పుడు అర్థమయ్యింది. తన స్వార్థం కోసం భర్త ఎటువంటి నీచానికయినా దిగజారిపోతాడన్న నిజాన్ని ఇప్పుడు తెలుసుకుంది. భర్త పట్ల జుగుప్స కలిగింది. అటువంటి వ్యక్తి తనకి భర్త అని చెప్పుకోడానికే సిగ్గుపడాలనుకుంది. భర్తకేసి కోపంగా, వెగటుగా చూసి అక్కణ్ణించి విసురుగా బైటికి వెళ్ళిపోయింది.

రాఘవ కలవరపడ్డాడు. అతనికి తెలుసు పదిమం తనని క్షమించదని! చరచరా ఆమె వెంట నడిచాడు. భార్యని సమాధానపరచడానికి శతవిధాల ప్రయత్నించాడు. కాని ఫలితం లేకపోయింది. పరిమళ పుట్టింటికి వెళ్ళిపోయింది.

హతాశుడైపోయాడు రాఘవ. ఏం సాధించాడు తను? - తనలో తనే ప్రశ్నించుకున్నాడు. అతని కళ్ళు వర్షించినయ్.

□□□

(ఆంధ్రజ్యోతి సచిత్ర వారపత్రిక 1997 దీపావళి సంచిక)

ముద్దంశెట్టి హనుమంతరావు కథలు